

MILL-FANALIN

IMRIEZAQ TA' DAWL LI JIKSRU D-DALMA TAL-LEJL

- Taghrif migbur minn Toni Calleja -

Dahla:

Fil-poezija tiegħu 'L-Aħhar Dawl', il-poeta tan-natura, l-ex President tar-Repubblika ta' Malta, Dr. Anton Buttigieg, ighid li "*...Ikrch il-lejl, u daqs iż-zift sewdiena — is-sema u l-art ...*".⁽¹⁾ Fil-Malti għandna l-idjomi "dlam [ċappa] tista' toqtol u tidfen" u "dlam taqtgħu b'sikkina". Dawn l-idjomi ma bdewx il-bierah u meta nholqu, il-poplu tagħna kien jużahom bi dritt u b'kull raġun. B'kull dritt u b'kull raġun b'riferenza biss għal barra t-triq. Dan għaliex sa minn meta dawn niesna kienu jabitaw fl-għerien u fil-ħġieri (plural ta' huġira), fl-imqades u fil-katakombi kienu sapjenti biżżejjed biex ivvintaw l-ewwel u qabel kollox l-imsiebah tal-fuħħar li kienu jinxtegħlu bil-ftila tal-marden u bix-xahmijiet tal-bhejjem.

Mat-tluq tal-Gharab minn ġziritna, fl-1127, Malta u Ghawdex, ta' sikwit kienu jkunu maħbuta mill-hallelin tal-baħar, għalhekk wara li jidlam hadd ma kien jabbuża joqgħod barra t-triq, u għall-istess għan ma kienx hemm hteieġa li t-toroq ikunu mdawla.

Sa nofs is-seklu sbatax (15 ta' April, 1637), il-bibien taċ-Ċittadella tar-Rabat, ma' nżul ix-xemx, kienu jinżammu magħluqa⁽²⁾ u [b'bandu], kulhadd kien mistenni li jħalli daru u jmur ifittex kenn ġewwa s-sur għal matul il-lejl.⁽³⁾ Dan il-bandu kien japplika għal mill-1 ta' Mejju sal 31 ta' Ottubru, meta l-ibhra tal-madwar ikunu kalmi u għaldaqstant impestati bil-pirati.⁽⁴⁾

Billi l-irziezet ma setgħux joqgħodu bla għassa tul lejl shih, tard fis-seklu sittax, l-irġiel magħmula, bdew ikunu eżentati milli jirtiraw fiċ-Ċittadella. Izda "*... min ma kienx qed jgħix fil-kenn tas-swar tal-kastell, qiegħed lilu nnifsu ftigrib ta' bla waqfien ... Inżidu ma' dan li missirijietna kienu mbezzgħin hafna minn xulxin ukoll. Il-faqar gab miegħu hafna serq. Kien hemm bżonn li n-nies ta' l-irħula jissakkru sewwa fi djarhom ... Huma kienu dejjem imbezzgħin li xihadd jaqbez fuqhom, jisraqhom, u forsi wkoll ihallihom minxurin ma' l-art ... Toroq kif nifmuhom illum fl-irħula kienu għadhom ma jeżistux. Għalhekk, il-lejl kien iġib miegħu dlam li fih hadd ma kien jissogra johroġ mill-bieb 'il barra ...*".⁽⁵⁾

1: A. BUTTIGIEG, *Mill-Album ta' Ħajti*, Edizzjoni Klabb Kotba Maltin – 1978, Vol. I, p. 154.

2: G.F. ABELA – G.A. CIANTAR, *Malta Illustrata*, Malta 1772, Lib. III, Not. IV, f. 235.

3: BRIAN BLOUET, *Gozo*, Progress Press, Malta – 1965, p. 21.

4: J. BEZZINA, *The Development and Consolidation of the Village Unit in Gozo after 1575*, f'L. BRIGUGLIO – J. BEZZINA, *Gozo and its culture*, Formatek Ltd., Malta 1995, p. 65.

5: A. BONNICI, *In-Nadur*, Malta 1984, Vol. I, pp. 33-34.

Għal hafna miż-żmien ta' l-eżistenza tagħhom, il-Gżejjer Maltin għexu hajja ta' gwerra, u għaldaqstant kien minn awl id-dinja li kull forma ta' dawl estern kienet ta' theddida. Il-*curfew* (hin imponut b'liġi li fih irid jintefa kull dawl jew li hadd ma jista' johroġ fit-triq) kienet il-liġi permanenti ta' dan il-pajjiż.

Fil-Kodiċi l-ġdid tal-Gran Mastru Manuel De Rohan (1775-1797) mahruġ fl-1784 insibu terġa tiġi rinfurzata l-liġi ddegrietata mill-predeċessur tiegħu, l-Gran Mastru Ramon Perellos (1697-1720) sittin sena qabel, voldieri dik, li kienet timpedixxi l-hruġ matul il-lejl. Minn barra f'kazijiet ta' emerġenza, dawk kollha li jinħakmu barra minn djarhom bejn sagħtejn wara nżul ix-xemx indikat bid-daqq ta' l-*"Ave Maria"* u l-erbgħa ta' filgħodu, mad-daqq tal-*"Pater Noster"* kienu jiġu mwahhla skud mill-Kaptan ta' bil-lejl.⁽⁶⁾

F'rapport dettaljat dwar il-qagħada f'Malta mhejji mill-ispjia Franciż, iċ-Ċittadin Poussielgue, is-segretarju ewlieni tal-legazzjoni f'Ġenova, u pprezentat lil Napuljun Bonaparti nhar it-8 ta' Frar, 1789 – allura ftit qabel l-invażjoni tal-Gżejjer Maltin – fost l-ohrajn insibu rrapportat hekk: *"... Kull min wara ċertu hin ta' filgħaxija jinstab fit-toroq ta' Malta bla dawl jisfa mitfugh il-habş. Li wiehed johroġ barra bla dawl huwa privileġġ tal-Kavallieri ..."*⁽⁷⁾

L-ewwel dwal f'imkejjen pubbliċi:

L-ewwel hjiel li għandna li xi mkejjen pubbliċi ta' Malta kienu mixgħula bil-lejl, hija ċitazzjoni li l-Ġurati ta' l-Imdina għamlu fis-17 ta' Marzu, 1487, lill-Kaptan tal-Virga, Carlu De Guevara talli dan it-tali kien jisraq iż-żejt li l-Lhud ta' Malta minn flushom kienu jixtru biex tinzamm mixgħula l-lampa tal-Logġa tal-Għassiesa.⁽⁸⁾

Fl-ibliet tal-Birgu, ta' l-Imdina u tal-Kastell ta' Għawdex l-iktar li stajt tara kien xi ban (plural – banijiet) magħmul mill-hbula tal-haxixa miksi biż-żift, qatran jew xemgħa. Il-għonja ġie li kienu jagħmlu ma' bieb darhom fjakkli tal-fuhhar mimlija xaħam li b'xi mod kienu jiksru xi ftit l-istar tal-lejl sewdien.

Fl-1566, meta l-Kavallieri ta' San Ġwann ġew biex jibnu l-belt l-ġdida tagħhom fuq Xebb-el-ras (mill-għarbi Ġebel-el-ras), skond il-pjan regolatur, fost l-ohrajn, il-kantunieri kollha tal-binjiet riedu jiżżejnu b'xi ornament.⁽⁹⁾ Għaldaqstant saru diversi niċeċ li maż-żmien sarilhom ukoll xi dawl inemnem quddiemhom. Barra mill-iskop devozzjonali tiegħu, dan id-dawl kien sonbor għal dawk li kien jehtigilhom johorġu bil-lejl. Ghax tajjed li ngħidu, li l-ordni, li bejn l-*Ave Maria* sal-*Pater Noster* hadd ma seta' johroġ minn daru, ma kinitx tapplika wkoll għal gewwa l-belt innifisha.

Fl-1745, il-Gran Prijur tal-Ġermanja, Nesselrode, waqqaf hames statwi tal-ġebel madwar il-Kulleġġ tal-Ġiżwiti u n-nies imqanqla mill-qima lejn il-qaddisin poġġew fanali jixegħlu quddiemhom. L-istoriku Mifsud meta rahom, hallielna miktub: *"Din id-drawwa għoġbot lill-poplu li issa bil-lejl jista' johroġ bla biża kull x'hin ikun ... hija haġa tajba u mill-aktar li taqbel ... u jekk Alla jrid il-Belt kollha għad xi darba tkun mixgħula bil-lejl ..."*⁽¹⁰⁾

6: ANONIMU, *Light & Sound of bygone Malta*, f'Malta This Month, December 1973, p. 14.

7: F. SAMMUT, *Bonaparti f'Malta*, SKS 74, Malta 1997, p. 82.

8: JOHN BEZZINA, *Servizzi Pubbliċi f'Malta*, f'Fanali nru. 4, D.I. Malta 1962, p. 18.

9: A.P. VELLA, *Storja ta' Malta*, KKM 1979, Vol. II, p. 15.

Il-Fanali f'Malta:

U din il-holma sehħet tassew, għaliex kienu għadhom isaltnu l-Kavallieri meta l-għonja bdew iwahħlu mal-koxox tal-bibien fanali biex idawwlu d-dahliet ta' djarhom. Mal-miġja ta' l-Inglizi, fl-1800, il-fanali b'lampi taż-żejt bdew jitwahħlu ma kullimkien għalkemm l-għadd tagħhom kien zghir. F'Malta, kull ma jmur, il-fanali fit-toroq, mhux talli li komplew jżiedu, talli imma, biex aktar itejjbu l-qaghada, fl-1856, dawk fil-Belt Valletta bdew jinxtegħlu bil-bekkijiet tal-gass⁽¹¹⁾ u aktar 'il quddiem bl-elettriku. Difatti nhar it-2 ta' Marzu, 1882, fil-Belt Valletta deher għall-ewwel darba d-dawl elettriku f'dik li hi mixegħla pubblika ... dakinhar kien inxtegħel Misrah San Ġorġ.⁽¹²⁾

Dan meta l-poplu tal-irhula u tal-kampanja ta' Ghawdex lanqas biss kien għadu beda jibbenefika mill-fanali taż-żejt jew tal-pitrolju.

Il-Fanali f'Ghawdex:

F'Ghawdex l-ewwel fanali (dawk fit-toroq pubbliċi) dehru matul is-sena 1850. Fl-Estimi għas-sena 1849, ma nsibu l-ebda flus ivvotati għall-mixegħla tat-toroq f'Ghawdex.⁽¹³⁾ L-ewwel flus ivvotati għal dan il-ghan insibuhom fl-Estimi għas-sena 1850 fejn għall-mixegħla ta' l-erbat ibliet (Valletta, Birgu, Bormla u l-Isla), inkluża magħhom il-Furjana, Notabile (l-Imdina), Ghawdex u l-Vjal tal-Palazz kien hemm ivvotati £950.⁽¹⁴⁾

L-ewwel fanali saru fit-toroq tar-Rabat. Kienu jinxtegħlu biż-żejt. Iz-żejt, barra li kien jintefa mix-xejn kien ukoll idahħan wisq u min kien jieħu hsiebhom ftit kien ihabbel rasu jnaddafhom. Dan il-fatt kien qed itellef hafna mill-iskop li għalih saru dawn il-fanali u għaldaqstant saru l-ghelm ta' garr popolari. F'gazzetta tas-sena 1853 insibu ittra fejn jingħad espressament:

"... at the miserable way which the service of lighting the town even with oil is executed ... the lamps themselves are miserable and dirty ... the oil used in them, must be of the very worst quality ..." (15)

Minn naħa l-oħra, il-kuntrattur, biex jirribatti dan it-tgergir, kien jilmenta li ż-żejt li qed jipprovdulu biex jixgħel il-fanali kien ta' kwalità hazina pesta.

F'ittra li Dr. Felice Mercieca LL.D., Deputat Riċevitur Ġenerali Ghawdex kiteb lil G. Vella, Kollettur tal-Gvern f'Malta bid-data tal-10 ta' Frar, 1860, fost l-oħrajn jgħid li qed ikollu rapporti ripetuti mill-Pulizija dwar il-mixegħla tal-fanali. U jkompli li *"... kienu l-itwal iljieli ta' Jannar, u vverifikajt li sa kemm il-lejl ikun daħal ġmielu, numru konsiderevoli minnhom kienu jintfew tant li jien iltqajt immedjatament ma' dawk inkarigati: iż-żejt kien ċar daqs il-kristall, madankollu esiġejt li jiġi eżaminat mill-esperti; dawn qalu li ż-żejt kien tajjeb, imma kien xi ftit qadim; esiġejt li jiġi mibdul ma' dak l-istess li l-aħwa Darmanin qed ifornu bih il-fanal [ta' Ġurdan]; stajt nagħmel aktar minn hekk? ..."* (16)

10: J. BEZZINA, *Servizzi Pubbliċi f'Malta*, pp. 18-19.

11: L'ORDINE n. 205 (20 Mag 1853) 4090; n. 234 (09 Dic 1853) 4208; n. 324 (31 Aug 1855) 4570 u n. 332 (26 Ott 1855) 4602.

12: J. BEZZINA, *Servizzi Pubbliċi f'Malta*, p. 22.

13: M[alta] G[overnment] G[azette], no. 1615 (13 Oct 1848) 147.

14: MGG, no. 1677 (19 Oct 1849) 151.

15: Malta Times, (13 Sep 1853); ara wkoll: J. BEZZINA, *Servizzi Pubbliċi f'Malta*, p. 19.

Il-kwistjonijiet bejn il-kuntrattur tal-fanali f'Għawdex, il-Pulizija u l-Kap Amministrattiv f'Għawdex kienu kontinwi u bla limtu. Nhar it-18 ta' Awissu, 1861, id-Deputat Riċevitur – Għawdex, fittra oħra li ndirizza lill-Kollettur tal-Gvern f'Malta, fuq rapport tal-Ispettur tal-Pulizija dwar il-kuntrattur tal-fanali, fost l-oħrajn għamel dawn l-osservazzjonijiet:

1: Fl-10 ta' dan, il-kuntrattur tal-fanali ġie mgħajjat mill-Pulizija li wissewh biex jixgħel dawk il-fanali li ntfew u biex jirrangà ċ-ċumplar ta' dawk li kienu ser jintfew;

2: Fil-11 ta' dan, il-Pulizija eżaminat żewġ fanali li kienu mitfija u sabuom skarsi miż-żejt meħtieġ u b'miċċa qasira tant li ma kinitx qed tieħu żejt.⁽¹⁷⁾

Ftit tagħrif interessanti dwar il-fanali fir-Rabat johroġ minn ittra/rapport li l-Ass. Seg. tal-Gvern, is-Sur Pawlu Trapani kiteb lill-Logutenent Gvernatur, datata 17 ta' Ottubru, 1888. Fost l-oħrajn, is-Sur Trapani jgħid li: "... *klawsula fil-kuntratt tal-mixegħla annwali tal-fanali fit-toroq tal-Belt Victoria u l-Imgarr, il-kuntrattur huwa eżentat li jixgħel il-fanali fl-iljieli ta' qamar kwinta u fit-tnejn ta' qabel u t-tnejn ta' wara; b'dan illi, fix-xhur tal-ħarifa u x-xitwa, qed ikun ta' nkonvenjent għall-abitanti l-aktar fl-iljieli bix-xita u meta l-ajru jkun imsahħab ...*". L-Ass. Seg. jkompli jgħid li: "... *inkonvenjent simili għandu jiġi rimedjat. L-irregularità u d-dieq tat-toroq fir-Rabat huma ċirkustanzi suffiċjenti biżżejjed li jimmeritaw modifikazzjoni tal-klawsula msemmija; u daqstant iehor, ma għandi l-ebda dubju, nirrakkomanda li l-fanali fir-Rabat jiġu mixgħula kuljum; anki bejn is-16 ta' Ottubru u l-15 ta' Marzu ...*".⁽¹⁸⁾

Aktar tagħrif interessanti johroġ minn ittra oħra datata 8 ta' Novembru, 1890, indirizzata lid-Direttur tal-Kuntratti: "... *Fl-ispeċifikazzjoni għal-mixegħla tat-toroq bil-pitrolju (innota, mhux aktar biż-żejt), innotajt li ma sar l-ebda aċċenn għal dawk il-fanali tat-toroq fil-Belt Victoria u l-Imgarr li ma humiex proprjetà tal-Gvern u għaldaqstant huwa neċessarju li l-Gvern jipprovi l-fanali minnufih, altrimenti trid tiddaħhal kundizzjoni li torbot lill-kuntrattur li jissupplixxi dawn il-fanali huwa nnifsu ...*".⁽¹⁹⁾

Fanali fl-irhula tal-kampanja ta' Għawdex:

F'gurnal lokali tal-11 ta' Ottubru, 1889 naqraw li reċentiment twaħhlu xi fanali (*e di quelli aggiunti recentemente*)⁽²⁰⁾ pubbliċi fl-irhula. Fl-Estimi għas-sena 1888, f'dak li huwa '*Lighting the Streets*' – b'riferenza għal Għawdex – ma nsibux hliief vot ta' £66 biex jinxtegħel biss ir-Rabat.⁽²¹⁾ F'dawk tas-sena 1889, taht l-istess, insibu vot qawwi ta' £400 biex jinxtraw lampi ġodda għall-mixegħla fl-irhula⁽²²⁾;

16: N[atational] A[rchives] G[ozo], SG, 01/25, p. 97^v.

17: *Ibid.*, pp. 158^v-159^f.

18: NAG, SG, 01/38, p. 18.

19: NAG, SG, 01/39, p. 154.

20: Risorgimento, n. 3939 (11 Ott 1889) 2. Ara wkoll: NAG, SG, 02/03, p. 177.

21: MGG, no. 3260 (23 Jun 1888) 340.

22: MGG, no. 3298 (26 Jan 1889) 27.

ċertament li hawnhekk ir-riferenza hija għall-irhula taż-żewġ gzejjer. Fl-Estimu supplimentari għas-sena 1889, il-vot għal '*Lighting the Streets*' ma jkoprix biss lir-Rabat iżda wkoll il-kumpliment tal-gżira: "*Victoria, etc., Gozo – £116*".⁽²³⁾

"**Fanali:** Sa dan iż-żmien (1880-1890) it-toroq taż-Żebbuġ (Għawdex), bil-lejl kienu jkunu mdawwla biss bid-dawl tal-qamar u tal-kwiekeb. Twahhlu mbagħad sittax-il fanal⁽²⁴⁾ bil-lampa tal-pitrolju.⁽²⁵⁾ Min kien jieħu hsieb jixgħelhom u jitfihom kien jaqsam ir-rahāl kull filghodu u fil-għaxija bis-sellum fuq spaltu u kellu tliet habbiet (1m) kull fanal kuljum".⁽²⁶⁾

F'gazzetta lokali ta' Novembru, 1889, deher kumment ta' M'Anġ Marija Mizzi, id-deputat Għawdxin fil-Kunsill tal-Gvern, fejn fost affarijiet oħra staqsa kif fis-sejha l-għdida għall-offerti tal-mixegħla tal-Fanali f'Għawdex, ma jissemma xejn dwar dawk iż-żewġ fanali eżistenti quddiem il-Knisja tax-Xagħra.⁽²⁷⁾

Dawn iż-żewġ fanali kienu sa ċertu punt differenti mill-oħrajn. L-imsemmi Onorevoli Mizzi, fl-10 ta' Ottubru, 1889, kien ġa staqsa dwarhom fil-Kunsill tal-Gvern. Is-Supritendent tal-P.W. (16/10/1889) talab lill-Ass. Seg. għal Għawdex biex jirrapportalu dwar il-każ. Dan ta' l-aħħar min-naħa tiegħu (25/10/1889) qabba lis-*surveyer* V. Mercieca biex ihejjilu r-risposta. Is-*surveyer* ipprezenta r-rapport tiegħu nhar is-26 ta' Ottubru, 1889. Fost l-oħrajn jingħad li: "... barra minn hekk irrid nissotometti li madwar erba' snin ilu, il-Gvern qiegħed żewġ fanali quddiem il-Knisja Parrokkjali tax-Xagħra bil-kundizzjoni illi dawn jinxtegħlu u jinżammu fi stat tajjeb ta' manutenzjoni mill-Kappillan. Ġejt mgharraf li dawn il-fanali ġew mixgħula biss f'numru żgħir ta' iljieli u osservajt li huma fi stat tant hażin li fi żmien qasir ser ikun meħtieġ li jinbidlu b'oħrajn godda ...". Is-*surveyer* ikompli jirrapporta hekk: "... Jekk il-Gvern jikkonċiedi li jixgħel dawn iż-żewġ fanali flimkien ma' l-oħrajn (il-pubbliċi), jien tal-fehma illi l-Kappillani kollha tal-gżira jitolbu għal trattament simili għal quddiem il-knisja tagħhom; xi haġa li ser iddahhal lill-Gvern fi spiża ta' mhux anqas minn £80 barra l-mixegħla tagħhom".⁽²⁸⁾

Għall-ewwel darba, nhar it-13 ta' Novembru, 1889, il-Gvern nieda l-offerti għal-mixegħla bil-pitrolju tat-toroq fil-villaġġi Għawdxin għal bejn l-1 ta' Diċembru, 1889 u t-30 ta' Novembru, 1890.⁽²⁹⁾ L-ewwel fanali pubbliċi fl-irhula ta' Għawdex kienu: Għarb - 8; Żebbuġ - 4; Sannat -4; Xewkija - 6; Qala - 3; Nadur - 11; Xagħra - 10 u Għajnsielem - 5. Total ta' 51 fanal kollox!⁽³⁰⁾

23: MGG, no. 3336 (25 Jul 1889) 621.

24: Fil-fatt kienu twahhlu biss erba' fanali; cf Risorgimento, (21 Nov 1889) 2.

25: Dwar il-musbieħ u l-lampi tal-pitrolju, il-Kan. Kantur Giov. Andrea Vella, fiż-Żebbuġ u l-Ġrajja Tiegħu, fp. 280 jgħid hekk:

Dwar il-musbieħ: "Sa dan iż-żmien (1880-1890), id-dlam tal-lejl fid-djar kien jiġi mdawwal bil-mużbieħ, li kien jixgħel biż-żejt u l-ftila magħmula mill-marden. Dawl baxx għall-aħħar, għax jekk ittelgħalu xi ffit, jibda jdahhan iżjed minn vapur".

Dwar il-lampi tal-pitrolju: "Dehru l-lampi tal-pitrolju ... u kulhadd jistagħgeb bid-dawl li tagħti ... aktar minn bi nhar kienu jgħidu!".

26: A. VELLA, *Iż-Żebbuġ u l-Ġrajja Tiegħu*, Legion Press-1963, p. 284.

27: Risorgimento, n. 3973 (21 Nov 1889) 2. Ara wkoll: *Ibid.*, n. 3992 (13 Dic 1889) 2.

Nirringrazzja lil Anton F. Attard (Victoria) li sabli, u ġentilment għaddieli din l-informazzjoni.

28: NAG, SG, 02/03, p. 116.

29: MGG, no. 3361 (14 Nov 1889) 785.

30: Risorgimento, (21 Nov 1889) 2.

F'nota lis-Supritendent tal-P.W. datata 5 ta' Dicembru, 1889, l-Ass. Seg. ghal Ghawdex, is-Sur Paolo Trapani, fost l-ohrajn ghamel din l-osservazzjoni: "*Niehu din l-opportunità biex nissottometti għall-konsiderazzjoni x-xewqa kbira għal aktar fanali fix-Xagħra u fl-irhula l-ohra peress li n-numru li gie mogħti lil kull wiehed minnhom m'huwiex biżżejjed. Aktar minn hekk, ċerti rhula bħalma huma ta' Kerċem, l-Ghasri u l-Għammar u l-bqija ġew kompletament minsija ...*".⁽³¹⁾

Fl-1890, harġet sejha għall-offerti ta' 148 fanal ġdid biex jiġu mwahhla f'dawn il-gzejjer. Id-deput Ghawdxi fil-Kunsill tal-Gvern, is-Sur M'Ang. M. Mizzi staqsa biex ikun jaf kemm kienet ser tkun il-parti ta' Ghawdex minn din il-kunsinna (2534 Council – 29/9/1890). Is-Sur Trapani, l-Ass. Seg. ghal Ghawdex li ntab ihejji r-risposta, fit-tweġiba tiegħu stqarr li n-numru ta' fanali destinati għal Ghawdex huwa ta' 23 li ser jitpogġew f'dawk il-postijiet magħzula mis-Surveyer tal-Gvern wara konsultazzjoni miegħu, il-Kappillani u ma' xi persuni nfluwenti ohra fl-irhula.

F'rapport iehor tal-11 ta' Novembru, 1890, is-Sur Trapani, l-Ass. Seg. ghal Ghawdex qal li: "*...it-23 lampa msemija fir-rapport tas-Supritendent tal-P.W. ser jiġu mqassma kif ġej: 3 fin-Nadur, 3 fix-Xagħra, 5 f'Kerċem, u tnejn f'kull wiehed minn dawn l-irhula: Qala, Ghajnsielem, Xewkija, Sannat, Għarb u Żebbuġ ...*", u kompla, "*... jièn kont irrimarkajt (Paper v/2095) li n-numru ta' lampi li ġew allokati lil Ghawdex f'din l-okkazzjoni kien ċkejken wisq u minn ta' l-anqas kienu mitluba għaxra ohra ...*".⁽³²⁾

Tajjeb hawnhekk li ninnotaw li anki din id-darba; din it-tieni kunsinna ta' fanali li giet f'Ghawdex – b'eċċezzjoni tar-raħal ta' Kerċem – reġġhet marret għand dawk l-istess irhula li ġa kienu bbenefikaw ukoll mill-ewwel kunsinna ta' 51 fanali! U l-Ghasri? U San Lawrenz? Iss, hej, x'gustizzja dik!

Intant, mal-mogħdija taż-żmien, il-fanali dahlu f'kull rokna ta' Ghawdex, dahlu saħansitra f'dawk il-partijiet l-aktar remoti tal-ġzira. Waqt li f'Malta l-installazzjoni tad-dawl elettriku baqgħet tinfirex b'ċertu rittmu, il-ġzira sabieħa ta' Ghawdex saret il-landa taż-żibel – ippermettuli l-kelma – ta' dawk il-fanali li fil-ġzira oħtna kienu qed jiġu sostitwiti bl-elettriku.

L-aħħar żviluppi f'dik li hi mixgħela pubblika:

F'Ghawdex ma jidhirx li qatt saret xi mixgħela pubblika permezz tal-gass ... b'aċitelienu iva. L-ewwel darba li ntuża dan il-mezz ta' enerġija għal dik li hija mixgħela pubblika f'Ghawdex kien nhar l-24 ta' Ġunju, 1902. Dan sar fir-raħal tax-Xewkija.⁽³³⁾ Minn dak iż-żmien 'il hawn dan il-mezz ta' illuminazzjoni ntuża f'diversi okkazzjonijiet u f'diversi rhula l-aktar fl-okkazzjoni tal-festi titolari, fosthom fir-raħal ta' l-Ghasri. M'rriidx nagħti l-impressjoni li l-aċitelienu kienet saret xi mezz popolari ta' mixgħela fil-festi; aktar u aktar li b'xi mod kienet hadet post il-mixgħela tal-faċċati tal-knejjes bit-tazzi taż-żejt. Xejn minn dan! Barra mill-fatt li jekk ma tithaddimx bil-galbu, l-aċitelienu setgħet tkun perikuluża, il-fatt li din kienet tithaddem permezz ta' pajpijiet irqaq, kien jirrendiha diffiċli li tista' tagħmel biha xi

31: NAG, SG, 02/03, p. 117.

32: *Ibid.*, pp. 205 u 209.

33: Il-Berqa, nru. 10,861, (29 Jun 1967) 7.

mixegħla mifruxa hafna bħalma wara kollox hija faċċata ta' knisja. L-aċitelienu kienet l-aktar użata biex biha tixgħel per eżempju brazzi u pilandri.

Kellhom jgħaddu xejn anqas minn 23 sena oħra sakemm f'Għawdex rajna l-ewwel mixegħla bid-dawl elettriku. Dan iżżanzan minn Loretu Xuereb tal-Qala fl-okkazjoni ta' lejlet u nhar il-festa tal-Vittorja tas-sena 1925. Kienet biss inizjattiva privata tiegħu.⁽³⁴⁾

B'aktar konkretizza nistgħu ngħidu, li d-dawl elettriku f'Għawdex gie inawgurat nhar l-1 ta' Awissu, 1926. Dakinhar, allura, giet inawgurata l-'Magna tal-Luce Elettrica' tal-Gvern, fir-Rabat – wara s-Seminarju – li kienet taħdem fuq sistema indipendenti minn dik f'Malta.⁽³⁵⁾

II-Fanali tal-Pitrolju fl-Għasri:

Id-deputat Għawdx i fil-Kunsill tal-Gvern, M'Anġ Marija Mizzi, f'kumment fuq gazzetta lokali f'Novembru, 1889, meta kien qed jittratta dwar il-mixegħla tal-fanali fil-gżira ried ikun jaf u staqsa b'enfasi kbira dwar 'il għaliex fl-Għasri u f'xi rħula oħra, il-Gvern ma kien għamel l-ebda fanal. Lanqas wiehed biss!⁽³⁶⁾

Taht id-data tas-7 ta' Jannar, 1890, il-Viċendarju ta' l-Għasri, Dun Ġuzepp Vella, bħala veru missier li mhux biss ifittex il-gid spiritwali tal-merħla fdata f'idej, imur jagħmel rikors (talba) lis-Sinjuriġia tiegħu, l-Onorabbli Uffiċjal Amministrattiv tal-Gvern biex fir-raħal jitwāhħlu xi fanali għall-kumdità tal-popolazzjoni. Dan ir-rikors huwa mportanti mhux biss f'dak li jirrigwardja l-mixegħla bil-fanal iżda wkoll f'dik li hija toponomija tar-raħal ta' l-Għasri.

Dun Ġuzepp Vella beda biex qal li: "... fid distribuzzjoni tal-fanali fl-irħula ta' din il-gżira, dan ir-raħal ta' l-Għasri kien kompletament minsi ...", u jkompli, "... ir-raħal ta' l-Għasri huwa maqsum fi tliet ċentri; cioè fejn hi l-knisja attwali (il-Knisja tal-Wied); fil-misraħ tar-raħal fid-direzzjoni tal-Belt Victoria (in-naħa tal-pjazza, allura fejn aktar tard kienet giet mibnija l-knisja l-għdida il-lum dik parrokkjali) u fid-direzzjoni ta' Għammar ...". Fl-istess rikors hu kiteb ukoll li: "... għall-mument biżżejjed li jkollna tliet fanali, cioè wiehed għal kull ċentru kif diġa gie mistoqsi mill-Onor. Mizzi lill-Kap tal-Gvern fejn l-esponent kien mgħarraf u assigurat li għal ta' Kerċem ser ikun hemm erba' fanali, u għaldaqstant ninsab fiduċjuż, li almenu għal issa, jingħataw tlieta oħra lill-Għasri fil-mod kif imfisser fuq".⁽³⁷⁾

B'paragun ma' dak li semmejna aktar qabel, ta' min hawnhekk jinnota s-sens ta' gustizzja fil-Viċendarju Dun Ġuzepp Vella – ma talabx il-fanali kollha għal hdejn il-knisja fejn l-aktar li kien jinqeda bihom kien ikun hu stess. B'imparzjalità stretta talab wiehed għal kull ċentru fir-raħal. Ta' veru missier twajjed ma riedx inissel piki u għira bejn naħa u oħra! Minn tagħrif li għandna nafu li wkoll f'dak iż-żmien, il-piki kien għadhom perfdi. U damu hekk mhux hażin. Infatti Ġorġ Galea (iċ-Ċalul: 1901-1995), f'intervista li kien għamillu l-Kappillan Dun Ġuzepp Cini u li kienet ippubblikata fil-magazine tal-parroċċa, jgħid: "... Kien ikun dlam ċappa imma

34: L-Antenna, nru. 28, (30 Lul – 05 Aww 1989) 40.

35: Malta Tagħna, nru. 2079, (07 Aww 1926) 4.

36: Risorgimento, (21 Nov 1889) 2.

37: N[ational] A[rchives] M[alta], Petitions 908/7 Jan 1890. Għasri – Torrens Vol. II, Lamps. Niringrazzja lil Joe Attard (Xagħra) li sabli u ġentilment għaddieli din l-informazzjoni.

hawn l-Ghasri kellna l-Fanal ta' Ġurdan li xhiń jitfa' l-leħħa tad-dawl kont nara fejn jien sejjer u hekk kien jirnexxili nasal id-dar qawwi u shih. Imma lili mhux id-dlam l-aktar li kien ibeżzagħni. Kont nibza' minn xi daqqa ta' ġebbla jew xi ċuplajsa. Ghax fi żmien l-Ghasri kien maqsum fi tliet partiti. L-Ghasri ta' Fuq jġigifieri dawk tad-Dawra ta' l-Għawseg u tal-madwar; l-Ghasri tal-Wied u l-Ghasri ta' Wara ta' Għammar li kienu jikkmandaw mill-Plier 'il ġewwa..." (38)

Intant, b'risposta għar-rikors tal-Viċendarju, Dun Ġ. Vella, nhar it-18 ta' Ġunju, 1890, is-Segretarju Principali tal-Gvern f'Malta wieġeb eżattament hekk: "*In-numru ta' lampi għal Għawdex jista' jizzied biss billi jonqsu dawk approvati għal Malta, haġa li jien m'hiniex lest li nirrakkomanda"*. (39)

Nerġghu pass lura; meta fil-11 ta' Jannar, 1890, l-Assistent Segretarju għal Għawdex kien mitlub biex jagħti l-veduti tiegħu dwar ir-rikors tal-Viċendarju Vella, is-Sur Pawlu Trapani għoġbu jikkummenta hekk: "*Nikkunsidra t-talba ferm moderata u raġunata u nirrakkomanda illi jekk inhu prattikabbli, il-lampi mitluba jġu mogħtija. L-Ghasri għandu popolazzjoni ta' madwar l-400 ruh*."

Fl-istess hin nikkunsidra daqstant iehor xieraq li ċerti postijiet ohra jġu huma wkoll ipprovduti bil-fanali, per eżempju:

San Lawrenz	Popolazzjoni	457.
Santa Luċija	"	400.
Għammar	"	210.
Munxar	"	343.

Nahseb li l-kwistjoni tal-mixegħla fit-toroq ta' dawn il-postijiet imsemmija fuq, għandha wkoll tkun ikkunsidrata fl-istess waqt". (40)

F'qasir żmien, l-Ghasri, bħall-irhula l-ohra, beda kull tant u tant, imissu s-sehem miżeru tiegħu mit-tqassim tal-fanali f'din il-gżira. Minn żmien għal żmien, il-Kappillani baqgħu wkoll b'mod kostanti jitolbu għal aktar fanali.

Talba f'dan is-sens hija dik datata 28 ta' Dicembru, 1924, fejn il-Kappillan Dun M'Anġ. Grima għamel talba għal żewġ fanali ohra: wiehed għal Triq il-Knisja u iehor għal Triq il-Ġonna. F'nota datata 1/1/1925, is-Supritendent tal-P.W. osserva li dawn iż-żewġ lampi ġa kienu ntalbu darb'ohra mill-predeċessur ta' l-applikant, voldieri mill-Kappillan Dun Ġużep Galea.


Intant, din it-talba herqana tal-kappillan il-ġdid, Dun M'Anġ. Grima, intenzjonata li tgholli xi ftit il-livell tal-ħajja mwiergħa ta' niesna u biex bil-ġid jibda jirbaħ l-ebusija ta' qalbhom wara l-kwistjonijiet jaharqu nkonnessjoni mat-tluq mir-raħal, fl-1922, tal-Viċendarju Dun Karm Caruana; f'malajr wiehed ġiet fgata bir-risposta negattiva tal-Kummissarju għal Għawdex, is-Sur Alfons Tonna. Fit-tweġiba tiegħu tat-23 ta' Jannar, 1925, il-Kummissarju qal li jiddispijaci li fondi għal dik is-sena ma kienx hemm u li għas-sena ta' wara, il-fondi kienu strettament disponibbli biss għal dawk il-lampi l-aktar meħtieġa, li ma jidhirx li huwa l-kaz fir-rigward taż-żewġ lampi mitluba mill-Kappillani Galea u Grima. (41)

38: IL-KORPUS 10(1993), p. 41.

39: NAM, Petitions 908/7 Jan 1890.

40: NAG, SG, 02/03, p. 140.

41: NAG, SG, 01/06, 28 Jan 1924.



Parti minn Triq il-Fanal (illum Triq Dun Karm Caruana): il-fanal li jidher fiċ-centru tar-ritratt huwa dak li kien hemm mad-dar (illum mibnija ġdida) ta' Ġanni ta' Kukin

Ix-xewqa tal-poplu ta' l-Ghasri għaż-żieda ta' aktar fanali f'raħlu baqgħet dejjem tikber. Kull min kellu xi ftit tas-saħħa – Kappillani, qassisin, galoppini (*canvassers*) ta' deputati u kandidati prospettivi⁽⁴²⁾ – kien dejjem isus wara n-nies tal-poter għal kisba ta' aktar benefiċċji fir-raħal. U mhux fanali biss, iżda wkoll f'dawk li huma tiswijiet u twessiegh ta' toroq u ghejjun ta' l-ilma fost diversi hwejjeg oħra.

Bid-data tat-28 ta' Ottubru, 1929, insibu rikors tal-Kappillan Dun Salv Scicluna għal fost l-oħrajn erba' fanali godda fi Triq il-Fanal u Triq il-Knisja.⁽⁴³⁾ Dun Salv, Alla jbierek, kien jakkwista kull ma jrid; kien bniedem influwenti, kellu l-hbieb fis-suq u kien jaf mnejn għandu jgħaddi!

Fit-3 ta' Frar tas-sena ta' wara, il-Kappillan Dun Salv Scicluna gie mgharraf permezz ta' ittra li t-talba tiegħu għat-twessiegh ta' ċerti toroq fl-Ghasri u għall-fanali kienet giet milqugħa, bl-eċċezzjoni li fanali gew approvati tlieta biss – l-iehor ma kienx strettament neċessarju. L-istima għall-implimentazzjoni ta' dawn it-tliet fanali kienet ta' £4 - 4s - 0d (Lm4.20). It-talba l-oħra għal żewġ vitijiet ta' l-ilma fit-toroq, il-Fanal u l-Knisja ma kienx possibbli li tiġi milqugħa minhabba li kienet tinvolvi spiza konsiderevoli.⁽⁴⁴⁾ Imma spiza u mhux spiza, f'qasir żmien dawn gew xorta.

Sal-1930, in-numru tal-fanali fl-Ghasri u fl-Għammar kien ta' 25⁽⁴⁵⁾ (ara mappa hawn inkluża fil-paġna sussegwenti). Sat-22 ta' Ottubru, 1932, in-numru tela' għal 29 fanal.⁽⁴⁶⁾ Komplessivament, fl-istess żmien, f'Għawdex u f'Kemmuna kien hemm 743 fanal. Id-29 fanal ta' l-Ghasri kienu mqassma hekk:

- ☒ **Fi Triq il-Fanal** (mill-knisja 'l ġewwa): 1 *Fuq il-Ġnien*; 1 ma' *tal-Merkant*, kantuniera mas-*Sqaq tal-Basli*; 1 fil-bivju (fejn jgħaqqdu flimkien it-toroq) ta' din it-triq ma' Triq Għammar u 1 fis-*Sqaq taċ-Ċif*.
- ☒ **Fi Triq il-Fanal** (dik il-parti li illum jisimha Triq Dun Karm Caruana): 1 ma' *ta' Kukin* (*dak il-fanal li jidher fiċ-ċentru tar-ritratt li qed nuru fil-paġna precedenti*) u iehor ma' *l-Għassa ta' Dun Ġorg*.
- ☒ **Fil-Misraħ**: 2 quddiem il-knisja u iehor ma' *tal-Fenek* (*ara ż-żewġ ritratti li qed jidhru aktar 'il quddiem*).
- ☒ **Fi Triq il-Wilga**: 1 f'nofs l-imsemmija triq.
- ☒ **Fi Triq il-Pjazza** (illum Triq Salvu Gambin): 1 ma' ta' Salvu Gambin.
- ☒ **Fi Triq Wied Sara**: 1 fil-bivju ta' l-imsemmija triq ma' Triq il-Knisja u iehor fil-bivju ta' l-imsemmija triq ma' *Sqaq il-Granċ* (illum it-triq li tiegħu għaż-Żebbuġ).
- ☒ **Fi Triq il-Knisja**: 1 ma' ta' Dun Ġużepp ta' *Rozina*; 1 ma' ta' *Peppinu tal-Kromb*; 1 ma' *tal-Bajdi* u iehor ma' ta' *Gangita*.
- ☒ **Fi Triq il-Ġonna**: 1 ma' *tal-Mesis*, fil-bivju ta' l-imsemmija triq mat-trejqa ta' *Wara l-Bejt*; 1 ftit 'il fuq minn *tal-Hawli* u iehor ma' *tal-Boffi*.

42: Per eżempju, jingħad li ż-żewġ fanali ta' quddiem il-Knisja Bazilika tal-Madonna tal-Patroċinju kienu saru bis-saħħa tal-galoppini Ghasrin ta' Pawlu Portelli (*tal-Lingi*) li fl-Elezzjonijiet Ġenerali tat-2, 3, u 4 ta' Settembru, 1950 kien gie elett mid-Distrett ta' Għawdex f'isem id-D[emocratic] A[ction] P[arty].

43: NAG, PW, 03/09, p. 173.

44: *Ibid.*, pp. 171, 230, 292 u 393.


45: NAG, MP, 02/36. Ara mappa nru. 3.


46: NAG, PW, 03/16, p. 77.

CLOS CHASRI AND CHAMMAR.


Total No. of Lamps
25-26
27

Cherusin Street Lamps
1930.





Il-fanal ta' ma' tal-Fenek ...
 u dawk ta' quddiem il-Knisja



☒ **Fi Triq Tamar:** 1 ma' ta' Bandallu.

☒ **Fi Triq Ghammar u Wara ta' Ghammar:** 1 ma' ta' *Fixkiela*; 1 ma' *taċ-Ċuni*; 1 ma' *tal-Giganta*; 1 ma' *tas-Suli*; 1 ma' *tal-Marżublu*, 1 fejn il-kappella ta' San Publiju u wiehed f'kull wiehed miż-żewġ sqaqien li hemm minn San Publiju 'l ġewwa.


Minn informazzjoni oħra li rnexxieli nikseb, insibu li sal-bidu tal-hamsinijiet, in-numru tal-fanali tal-pitrolju fit-toroq ta' l-Ghasri u l-Ghammar kien lahaq is-56. Min kien jixgħelhom kellhu 3½d.-il wiehed (1c5) kuljum.(47)

Il-Kebbiesa tal-Fanali fl-Ghasri:

Nerga nirrikorri għall-poezija, u minn ta' l-istess awtur, Dr. Anton Buttigieg, nislet l-ewwel strofa mill-poezija ntitulata:

'L-Kebbies tal-Fanali'

Kull fl-ghaxija
kif ma' l-ghabex
tnin u tmut saħħet il-jum,
jiġi Majsi bis-sellum,
u jixgħelli taħt it-tieqa
fanal ċkejken
li tal-lejl itaffi d-diqa.(48)



Il-kebbiesa tal-fanali fl-Ghasri – biex ahna wkoll insejnhom hekk, mill-1890 'il hawn kienu diversi. Mhux il-lok li noqgħodu nsemmuhom wiehed wiehed. Imma għall-kurzita storika nsemmu biss lil dak li x'aktarx kien il-pijunier fosthom. Qed niriferi għal Ġuzepp Aquilina (*il-Ġandra*). Twieled l-Ghasri nhar id-9 ta' Awissu, 1871 u tghammed iż-Żebbuġ. Kien bin Mikiel (*in-Nokk*) u Rożarja mwielda Attard. Għal xi żmien kien armat bil-forn fi Triq il-Misraħ (illum Triq Salvu Gambin) f'dak il-post – illum imgarraff għal kollox, dak ta' hdejn *taċ-Ċemperlin*. Fl-1937, irtira fl-Isptar Ċentrali ta' Għawdex fejn baqa' sa ma miet. Ix-xjuħ ta' l-Ghasri għadhom jorbtu isem dan ir-raġel mad-daqq ta' ċertu strument mużikali – illum folkloristiku – imsejjaħ il-bi-am-bu.

F'ittra/artiklu li kitibli xi snin ilu l-kumpajżan tagħna Patri Alfons M. Camilleri O.F.M., bil-memorji tiegħu dwar ir-rahall ta' l-Ghasri, dwar dan l-ewwel kebbies tal-fanali, jirrakkonta hekk:

"... *Nahseb li l-inqas li kien ikollu xogħol f'dak iż-żmien (ċ. l-1920) ġewwa l-Ghasri kien il-pulizija ... x'kien jaqbad jagħmel ... forsi jmur jara jekk il-Ġandra*

47: Tagħrif mogħti lili oralment minn Ġuzepp Vella (*ta' Indrija* – Ghasri) li allura kienet il-persuna nkarigata li tixgħel il-fanali fl-Ghasri.

48: A. BUTTIGIEG, *Mill-Album ta' Hajti*, l-Ewwel Ktieb, p. 153.

Nota: Għal din il-kitba speċifika qed nagħmel użu mill-poezija kif stampata fuq għamla ta' *book mark* mahruġ fl-okkażjoni tal-11-il Fiera tal-Ktieb li saret f'Dar il-Mediterran għall-Konferenzi bejn is-27 u 29 ta' Ottubru, 1995. Din il-poezija hija identika għal dik stampata fil-ktieb imsemmi, bid-differenza li fit-tieni riga flok "*kif ma' l-ghabex*", jingħad "*kif mad-dija*".

xeghelhomx il-fanali tat-toroq! Ma kellux iżjed minn għaxar fanali, imma mxerrdin mar-raħal kollu ...". Patri Alfons jissokta jgħid li: "... fil-għaxija kien imur b'sellum fuq spalltu jixgħelhom u filgħodu jmur bil-qasba jonfholhom biha minn isfel permezz ta' daqsxejn ta' pompa li kellha mwahhla magħha u jitfihom. B'dik ix-xi haġa żgħira li kien jaqla kien jgħix hu u jgħajjex lil oħtu Konċett miegħu. Ara kemm konna ngħixu bix-xejn ...".(49)

Il-fanali waqt iż-żewġ gwerer dinjin:

Bħal ma ġa semmejna qabel, il-fanali ma kienux jinxtegħlu kuljum kuljum preċett. Ma kienux jinxtegħlu meta l-qamar ikun kwinta u fiż-żewġ iljieli ta' qabel u fit-tnejn ta' wara.

Imma ġew żewġ perjodi ta' żmien, aktar kmieni f'dan is-seklu, li matulhom il-mixegħla tal-fanali tat-toroq kienet sospiza. Bħal ma naqraw fit-titlu ta' dan is-sub artiklu, fiż-żewġ każi, l-konsegwenza kienet il-gwerra.

Fl-Ewwel Gwerra (1914-1918) il-fanali ma kienux baqgħu jinxtegħlu r-rink. Nhar is-6 ta' Ġunju, 1916, il-Pulizija harget ordni li minn dakinhar 'il quddiem sakemm johroġ avviz iehor mill-Awtoritajiet Militari, diversi fanali tat-toroq kellhom jinżammu mitfija matul il-lejl. Dawk li kienu ser ikomplu jinxtegħlu, il-ħgieġ tagħhom inżebagh b'żebgħa sewda. F'Għawdex, in-numru ta' dawn ta' l-aħħar, kien dan: Victoria - 67; Kerċem - 10; Santa Luċija - 3; San Lawrenz - 9; Għarb -15; **GĦASRI - 6; Għammar - 3; Żebbuġ - 7; Xagħra - 16; Nadur - 17; Qala -14; Għajnsielem - 12; Mgarr - 4; Xewkija -17; Sannat - 17 u Munxar - 7.**(50)

Fi żmien it-Tieni Gwerra Dinjija (1939-1945) il-fanali kollha mingħajr l-ebda distinzjoni, kienu jinżammu mitfija. Dan skond l-Ordinanza (bla numru) tal-1938 u l-Ordinajiet l-oħra kollha tal-'*Blackout*' li xxandru wara minn żmien għal żmien.(51)

Mill-fanali tal-pitrolju għad-dawl elettriku:

L-Għasrin, f'xi okkażjoni jew oħra lejn Malta kienu jmorru wkoll. Barra li kien ikun hemm min htiegħu jmur għal xi qadja, fosthom per eżempju, waqt li jkun qed jirranġa għas-safar (emigrazzjoni; it-terminoloġija kienet: "*qed nirranġa għas-safar*") – u dawn ma kienux ftit – kien hemm haġna oħrajn li kienu jaħdmu hemm, fosthom irġiel fl-industrija tal-kostruzzjoni, fil-biedja u fil-portijiet u diversi xebbiet li biex jgħinu lill-familja tagħhom hawn l-Għasri kienu kostretti li jmorru jseftu ma' familji sinjuri Maltin. Il-kundizzjonijiet tax-xogħol offruti lil dawn is-sefturi f'Malta kienu mill-agħar ... kienu jtuhom paġa miżera ta' biss £1 fiġ-xaħar ... frank: ġurnata waħda biss kull erba' ġimgħat. Esplojtazzjoni ta' l-iprem grad! Imma x'tagħmel, jew l-esplojtazzjoni u x-xogħol degradanti ... jew il-karistija u l-ġuħ!

Intant, m'hemmx dubju, dawn il-haddiema mportaw magħhom u nisslu fl-oħrajn hawn l-Għasri, il-waħam u x-xenqa għal bosta xorti li sa dakinhar Għawdex kien għadu nieqes minnhom. Ma setax jonqos li fost dawn il-hwejjeġ godda ma jkunx hemm dik tal-mixegħla bl-elettriku. Il-ġdid iġib il-waħam u x-xenqa u jisraq

49: P. ALFONS M. CAMILLERI O.F.M. lil TONI CALLEJA, (25 Nov 1985) 21 u (06 Mar 1989) 2.

50: NAG, PD, 01/90, okkorrenza nru. 381.

51: T. CALLEJA, *Djarju Għawdexi ta' qabel ma l-Gwerra waslet fuq xtutna*, f' "IL-KORPUS" 10(1993), pp. 77-80.

l-attenzjoni ta' kulhadd. U fit-tfal aktar u aktar. F'dan ir-rigward, l-illustri kumpajżan tagħna Patri Alfons M. Camilleri, O.F.M. (1910-1994) jirrakkonta hekk:

"... Wara xi żmien (ċ. 1-1918) ergajt mort Malta ma' huti; kont ikbar u niftakar iżjed. Naf li rkibna fuq it-tram biex mill-Belt Valletta mmorru l-Marsa għand waħda mill-Ghasri, minn ta' Bandallu. Fuq il-ferrovija ma kellniex okkażjoni nitilgħu; fuq din irkibt l-ewwel darba meta mort nibda n-novizzjat l-Imdina, allura nhar it-2 ta' Marzu, 1925. Imma l-iżjed li mpressjonani dik id-darba kien id-dawl elettriku; x'differenza minn dik il-lampa tal-pitrolju li kellna l-Ghasri! Meta rgajna lura u n-nanna Modesta (1858-1936) staqsietni x'rajt sabiħ għeditilha: "Malta sewwa għax tmiss buttuna u jixgħel", u dik qaltli, "Imma jixgħel mingħajr is-sifirin?!". In-nanna għexet u mietet u d-dawl elettriku baqgħet ma ratux ...". (52)

Riedu jgħaddu kwazi erbatax-il sena oħra biex l-Ghasri ra fih l-ewwel mixgħela pubblika bl-elettriku. L-okkażjoni kienet din:

"... Fl-aħħar ta' Diċembru, 1949, waslet fostna t-tant mistennija statwa tal-Madonna ta' Fatima ... It-tberik ta' l-istatwa sar fil-Knisja Parrokkjali minn Mons. Ġuzeppi Pace, Isqof ta' Ghawdex, u wara ġimgħa ta' funzjonijiet speċjali, l-istatwa tal-Madonna ta' Fatima giet trasferita proċessjonalment għall-Knisja Bazilika tal-Patroċinju ... [għal din l-okkażjoni] għall-ewwel darba ġo l-Ghasri, il-faccata tal-knisja kienet mixgħula bl-elettriku permezz ta' ġeneratur li kien jinkera għall-festi ta' l-irħula, għax sa dakinhar, elettriku, ir-Rabat biss kien għad hemm. Allura dan kien l-ewwel darba, bħal ma ġa għidna, li ntuża d-dawl elettriku ġo l-Ghasri: is-Sibt u l-Hadd, 28 u 29 ta' Jannar, 1950, rispettivament ...". (53)

Għar-record irridu nżidu ngħidu li l-imsemmija okkażjoni ser tibqa' msemmija għal primati li sehħew dakinhar: l-ewwel u qabel kollox l-istatwa tal-Madonna ta' Fatima nnifisha li hi l-ewwel u l-unika statwa f'Tal-Wied; it-tieni: id-dawl elettriku li ġa semmejna; it-tielet: li għall-ewwel darba f'xi festa f'tal-Patroċinju hadet sehem il-Banda Cittadina "La Stella" tal-Belt Victoria u fl-aħħar nett, li għall-ewwel darba, f'xi festa organizzata fir-raħal ta' l-Ghasri, ġew sparati l-murtali tal-bomba. (54)

"L-elettriku": l-għajta tal-poplu li ma setgħetx tkompli tiġi mahnuqa:

Ix-xewqa tal-poplu biex kemm jista' jkun malajr jitwasslilhom il-kurrent tad-dawl elettriku kienet waħda kostanti u evidenti. Ċertu korrispondent taħt in-nom de-plume "Għassies Ghawdexi", f'gurnal lokali tal-1947, kiteb:

"... Dnub tassew li fl-irħula kollha m'hemm x' hliet dlam ċappa, dlam taqtgħu b'sikkina, dlam li jnissel hniena lil kulhadd. Il-għaliex l-irħula ta' Ghawdex jinsabu daqshekk minsija? Imbagħad il-għaliex Ghawdex li hu gżira zghira d-dawl elettriku ma jgħix imdahhal fl-irħula kollha ... l-Ghasri wkoll jinsab viċin ...". (55)

Xi hadd iehor taħt il-psewdonimu V.C.S. miż-Żebbuġ – raħal ġar li miegħu l-Ghasri qisu fula maqsuma – bid-data tal-15 ta' Lulju, 1951, kiteb f'gazzetta lokali

52: P. ALFONS lil T. CALLEJA, (25 Nov 1985) 9.

53: F. GALEA, *Tifkiriet ta' tfuliti dwar il-Knisja Bazilika tal-Patroċinju* (l-Ewwel Parti), f' "IL-KORPUS" 6(1989), p. 38.

54: *Ibid.*

55: GHAWDEX, nru. 66, (07 Diċ 1947)-2.

biex hu wkoll juri d-dwejjaq tiegħu għan-nuqqas tad-dawl elettriku fraħlu:

"... dlam bħal fi żmien il-gwerra qisna maqtugħin mill-bqija tad-dinja... Illum beħsiebni nitkellem biss fuq haġa waħda, id-dawl. Il-gwerra ilha li spicċat xi sitt snin. Madankollu għadna fi Blackout bħal fi żmien il-gwerra. Dlam ċappa. Tgħid baqa' xi rokna fid-dinja kollha kif iddur, li għada fid-dlam bħal żmien il-gwerra? Żgur li le... Nisperaw li l-Gvern iżomm kelmtu u jgħibilna d-dawl elettriku, speċjalment issa li sejra titqiegħed il-magna [tad-dawl] il-għdida. U jnehhi minn hemm dawk l-antikalja ta' fanali li qegħdin jitqiegħdu ...".

V.C.S. ikompli jishaq: "... Qiegħed jingħad li l-fanali tal-pitrolju li qegħdin jitqiegħdu, ittiegħdu bil-ħames soldi l-wieħed, kull jum. F'sena jiġu aktar minn mitejn lira (fil-fatt jiġu anqas; għall-eżattezza jiġu Lm152 fis-sena) ... Iżjed, jekk titqiegħed il-luce elettrika, il-Gvern jiffranka wkoll dawn il-flus tal-fanali u jibda jdahħal tal-Meters, għalkemm verament il-luce elettrika trid l-ispejjeż ukoll ...". (56)

"... GĦASRI: Dan ukoll raħal bla dawl elettriku ...". (57)

"... il-Gvern għandu jfittex kull mezz li jholl il-problema tad-dlamijiet fil-gżira Għawdxija u kien preċiżament dwar hekk li dan l-aħħar ilmentaw miegħi (Koli Apap) nies miż-Żebbuġ u mill-Għasri – verament in-nies ta' dawn l-irħula għandhom raġun igemgmu għax għandhom bla dawl elettriku ...". (58)

"... Kif qiegħed nikteb dwar id-dawl elettriku tajjeb li nsemmi li l-Għarb, San Lawrenz, l-Għasri, u ż-Żebbuġ għandhom bla dawl elettriku minkejja l-fatt li ninsabu fl-1956. F'dawn l-irħula tinnotta xi fanali li fix-xitwa ħtija tal-maltemp aktarx ikunu dejjem mitfija. Meta l-Gvern sejjer jaħseb bis-serjetà kollha f'dawn l-erba' rħula? ...". (59)

"... ninsabu fix-xitwa u rħula bħal l-Għarb, San Lawrenz, l-Għasri u ż-Żebbuġ jinsabu bla dawl elettriku u d-dlam li jkun fihom taqtgħu b'sikkina. Verament li dawn l-irħula huma minsija ...". (60)

Iżda fl-aħħar mill-aħħar id-dawl elettriku wasal ukoll. Wasal fl-1959. Wara daqstant krib u qrid, il-Gvern ma setax jibqa' trux għall-ilmenti tal-poplu. Ġurnal kontemporanju, dwar din l-okkażjoni, kien irrapporta preċiżament hekk:

"Nhar l-Erbgħa, 13 ta' Mejju, 1959, hames irħula f'Għawdex, L-Għasri, Żebbuġ, Għarb, San Lawrenz u Santa Luċija, ngħataw id-dawl elettriku. Għal din l-okkażjoni t-Tokk ġie armat palk apposta fejn saret ċeremonja l-iżjed grazzjuża.

Mr. Grossmith O.B.E., *Administrative Assistant*, li kien akkompanjat mis-Sur A. Falzon, *Manager* tad-Dipartiment ta' l-Ilma u l-Elettriku, kien l-ewwel wieħed li xeghel id-dawl għall-hames irħula u' wara sar it-tberik mill-E.T. Mons. Ġużeppi Pace, Isqof ta' Għawdex. Kienu preżenti Joseph Attard, Kummissarju ta' Għawdex, il-Kav. Dr. Anton Tabone M.D. u s-Sur Joseph Vella Muscat, President u Segretarju taċ-Civic Committe ta' Għawdex rispettivament, u kapijiet oħra tal-fergħa ta' Għawdex tal-Magna tad-Dawl.

F'tahdita qasira li għamel Mr. Grossmith sqarr li x-xogħolijiet sabiex illum dawn l-irħula ngħataw id-dawl haġu tliet snin u b'hekk issa fadal biss bla dawl

56: *Ibid.*, nru. 164, (09 Aww 1951) 2, 4.

57: IL-BERQA, nru. 7,060, (31 Mar 1955) 7.

58: *Ibid.*, nru. 7,137, (30 Ġun 1955) 7.

59: *Ibid.*, nru. 7,304, (12 Jan 1956) 7.


60: *Ibid.*, nru. 7,643, (14 Fra 1957) 7.

elettriku l-bajjiet ta' Marsalforn u x-Xlendi. B'kollox f'dawn l-irhula tpoġġew 172 lampa.

Fl-ahhar l-E.T. Mons. Isqof Pace, talab biex id-dawl elettriku jiġi mwassal sal-Bażilika Santwarju "Ta' Pinu" u l-miġemgħa prezenti wriet sinjali ta' approvazzjoni.

Wara Mr. Grossmith mar idur l-irhula fejn ġie mogħti d-dawl elettriku u kellu laqgħa sabiħa mill-Arċipriet jew Kappillan ta' kull raħal u rappreżentanti tal-lokal taċ-Civic Committe".(58)

61: *Ibid.*, nru. 8,344, (21 Mej 1959) 9.



Annie's

HAIR & SKIN CENTRE

SALON LTD.

43B, Palm Street, Victoria, Gozo.
Tel. 556660.



Exclusively
Nikon

THE PHOTO SHOP

2, St. Ursola Street, Victoria — Gozo

Tel: 563403 / 561988

- * **NIKON Cameras & Accessories**
- * Fast Film & Slide Dev. & Printing
- * Studio Portraits
- * Wedding Photography & Video Service — *with a difference*
- * Cine to Video Transfer
- * **Gordan Productions —**
Location — Parties, Engagements etc... & Studio Video Service
- * 35 mm. Photography — for any occasion
- * Photocopy Service